

# रॉयल बुलेटिन

एक जखबार, सारा संसार

## मुजफ्फरनगर: खाद्य विभाग ने किया नकली नमकीन फैक्ट्री का भड़ाफोड़...दाल मण्डी में काफी समय से चल रहा था कार्य, सील की कार्यवाही की

मुजफ्फरनगर। डीएम राजीव शर्मा के द्वारा मिलावटखोरों के खिलाफ सख्त अभियान चलाने के दिये गये निर्देशों की कड़ी में खाद्य विभाग ने शुक्रवार को कड़ी कार्यवाही की। खाद्य सुरक्षा एवं औषधि प्रशासन (एफएसडीए) विभाग की टीम ने शुक्रवार को नगर से लेकर देहात क्षेत्र तक ताबड़तोड़ छापेमारी करते हुए नमूने एकत्र किये। नगर के दाल मण्डी बाजार में मिलावटी नमकीन के कारोबार का भी भड़ाफोड़ करते हुए टीम ने एक नमकीन कारोबारी के घर पर मानकों के विपरीत संग्रहित किये गये नमकीन के स्टाक को जब्त किया तथा सील की कार्यवाही भी की। पूरी कार्यवाही के दौरान व्यापारियों में हड़कम्प मचा रहा। इसके अलावा खाद्य विभाग की टीम के द्वारा खांजापुर में एक आटा चक्की पर से आटे का नमूना लिया गया। इसके अलावा दो दूध व्यापारियों से भी दूध के नमूने लिये गये।

शुक्रवार को खाद्य विभाग के अभिहित अधिकारी विनीत कुमार के नेतृत्व में टीम ने दाल मण्डी में स्थित अग्रवाल फूड्स कायस्तवाडा के नाम से चल रही दुकान पर छापा मारा। दुकान मालिक प्रमोद कुमार पुत्र सलेक चन्द नमकीन बाहर से बिना बिल के व बिना लाईसेंस के लाकर यहां पर उनको विभिन्न ब्रांड के नाम से पैकिंग कराकर बाजार में बेचने का काम करते हुए पाया गया। टीम ने प्रमोद कुमार के कायस्तवाडा दाल मण्डी स्थित आवास पर पहुंचकर जांच पड़ताल की। वहां पर करीब 125 किलोग्राम नमकीन ऐसी पायी गयी, जो मानकों के विपरीत स्टॉक की गयी थी। अभिहित अधिकारी के निर्देश पर टीम में शामिल फूड इंस्पेक्टरों ने इस भण्डार को जब्त करते हुए सील कर दिया। यहीं से नमकीन के सैम्पल जांच के लिए संग्रहित किये गये। इसके साथ ही दाल मण्डी में ही व्यापारी अशोक अरोरा की किंग एजेंसी पर भी टीम ने छापा मारा। यहां टीम ने आचार व रंगीन कचरी के नमूने जांच के लिए। टीम की छापेमारी से दाल मण्डी से लेकर भगत सिंह रोड तक व्यापारियों में हड़कम्प मचा रहा। कुछ व्यापारी नेता सूचना मिलने पर यहां पहुंच भी गये थे, लेकिन टीम की कार्यवाही का विरोध करने का साहस जुटा नहीं पाये। खाद्य के डीओ विनीत कुमार ने बताया कि शहर में इस कार्यवाही के साथ ही रुढ़कली गांव के पास से मिलावटी दूध की रोकथाम के लिए टीम ने दूध ला रहे जावेद पुत्र कासिम निवासी खेड़ी फिरोजाबाद व जान मौहम्मद पुत्र मूसा निवासी कम्हेड़ा से दूध के नमूने लेकर जांच के लिए भेजे। यहां से प्रशासन को दूध में मिलावट की बड़ी शिकायतें मिल रही थीं। इसके अलावा टीम के द्वारा गांव खांजापुर में गर्ग आटा चक्की (वैष्णवी एगोफूड्स) शामली रोड पर भी छापेमारी की गयी, यहां से भी आटे का नमूना लिया गया।

इस कार्यवाही के दौरान डीओ विनीत कुमार के अलावा मोहित कुमार, राजीव कुमार, अनिल कौशल, डा. विकास कुमार, प्रेमचन्द, राकेश कुमार, कृष्ण कुमार, वारियाक्ष दीक्षित आदि शामिल रहे।

Source: [http://www.royalbulletin.in/category/e-newspaper-muzaffarnagar-news--83727?utm\\_source=web-social-share&utm\\_partner=royal&utm\\_campaign=share&utm\\_medium=facebook](http://www.royalbulletin.in/category/e-newspaper-muzaffarnagar-news--83727?utm_source=web-social-share&utm_partner=royal&utm_campaign=share&utm_medium=facebook)